

ሰንበት ዘምኑራብ

የካቲት 25 2004 ዓ.ም.(መጋቢት 4 2012)

መዝሙር: ቦኦ ኢየሱስ ምኑራብ አይሁድ ወመሃረ ቃለ ሃይማኖት. . .

ንባባት: ገላ 4:1-12፣ 2ዮሐ 1:4-8፣ ግ.ሐ. 1:13-15፣ ሉቃ:39-57

ስብከት: 1. “እስመ ቅንአተ ቤተክ በልዓኒ፣ ትዕይርቶሙ ለእለ ይትዔየሩከ ወድቀ ላዕሌየ፤ ወቀጻዕክዋ በጾም ለነፍስየ” ንቤትካ ዘሎኒ መንፈሳዊ ችንኢ ከም ሓዊ የንድደኒ አሎ፣ ጸርፊ እቶም ዝጸርፉኻውን አባይ ወደቆ፣ ንነፍሰይ ብጾም አሕሳእክዋ”። መዝ. 69:9

2. እስመ ትቤ ለዓለም አሓንጽ ምሕረተ፣ በሰማይ ጸንዓ ጽድቀክ፣ ኪዳን ተካየድኩ ምስለ ኅሩያንየ።

መዝሙር: “ኢየሱስ አብ ቤት ጸሎት አይሁድ አተወ። ካብ መስዋዕቲ ምጽዋት እፍተወኒ ኣነ ንሰንበት ዋንኦ ንምሕረት አቦኦ እየ፣ ንቤት አቦይ ቤት ሸቕት አይትግበርዋ ቤተ ጸሎት እያ እትስመ፣ ሰንበት ኣኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ከተሕድሩ”።

በዚ ሰንበት ዝተደራረበ ነገራት ንመንፈሳውነትና ዝሕግዝ ዘኪርና አሎና፡

1. ሰንበት ዘምኑራባ፡

ኢየሱስ አብ ቤተ መቐደስ አይሁድ አትዩ ድላይ አምላኽ እንታይ ከምዝኾነ ዝገለጸላ ሰንበት ኢና ዘኪርና ዘሎና። ቤተ መቐደስ ቤት አምላኽ ነገር አምላኽ ጥራሕ ክፍጸሙሉ ዝግባእ ምዃኑ ገሊጹልና። ዘይመልክው ክነልብሶ ከሎና አምላኽ ከም ዝሓዘን ይነገረና። አብ ቤተ መቐደስ አምላኽ ጉዳይ አምላኽ ጥራሕ ክንገብር ከምኡ ዝግብኦ ክብሪ ክንህቦ ከምዝግብኦና በዚ ሎሚ ሰንበት የዘኻኸረና። ንቤት አምላኽ ክነራኽስ ከሎና ንቤት አምላኽ ከም ማንም ቤት ክንርእዮ ከሎና ሽው ንአምላኽ ዘንጊዕና አሎና ማለት እዩ። አብ ታሪኽ ደቂ ሰብ ንቤት አምላኽ ብዝተፈላለዩ መገዲ ሰባት ከራኽስዎ አብኡ ግፍዒ ክፍጽሙ ብዙሕ ጊዜ ተራእዩ። አብ ቤት አምላኽ ቅትለት ዓመጽ ክፍጸም እንከሎ ልቢ ሰባት ሰይጣን ወሪስዎ አሎ ማለት እዩ። አብ ቀደም ታሪኽ ሰብ ዝቐተለ ሃዲሙ አብ ቤት አምላኽ እንተ ተዓቕቦ ዝኾነ ሰብ አይቀርቦን እዩ። ምኽንያቱ ዑቕብኡ አምላኽ ገሩ ስለ ዘሎ። በዚ እዋና ግና ቤት አምላኽ ከም ኩሉ ተራእዩ ክድፈርን ክመራሳሕን ንርኢ አሎና ስለዚ ሎሚ እውን ኢየሱስ ቤተይ ቤት ጸሎት እዩ ይብለና።

ዝዓበዩ ቤተ መቐደስ አምላኽ ልብና እዩ። ከምቲ ጳውሎስ ሓዋርያ ዝብለና ማሕደረ መንፈስ ቅዱስ እዩ ልብና። እዚ ቅዱስ ልቢ ኩሉ ጊዜ ነጹሑ ከምቲ ንአምላኽ ዝግባእ ኮይኑ ክነብር መንነትና እዩ። ልባትና ብናይ ዓለም ነገራት ተማሪኹ ካብ አምላኽ ከይርሕቕ ሓጋዚና ሓደ ካብቲ ብዙሕ ጊዜ ጾም እዩ። እዋናት ጾም አብ ሕወትና ተመሊስና ካብ አምላኽ ፈልዩና ዘሎ ነገራት ክንስዕረሉ እም ኣብቲ መበቆልና ዝኾነ አምላኽ ክንምለስ ዝሕግዞና እዩ። አምላኽይ ልቦይ ከፊተልካ አሎኹ ማኅደርካ ግበሮ ምሳይ ኩን እናበልና እሽታና ንግለጸሉ ሽው ቅሱን ሕይወት ክነብር ኢና።

ሰብ ንአምላኽ ከይረኽበ ክቐስን አይክእልን እዩ። ህድኣት ሰላም ክንረክብ ናይ ነፍስወከፍና ድኻምን ድለትን ይሓትት። አምላኽ ጸግኡ ክዕድለና ናታትና ፍቓድ ይሓትት። አብ ባህጊ ጥራሕ ከይንነብር አብ ሓቅን ቅንዕናን ነቢርና ንአምላኽ ደቁ ኮና ክነብር በዚ ቅዱስ እዋን ክንበራበር ይግብኣና። ፍቕሪ መለልዩ ክርስትያን እዩ።

መድኃኒና ተፍቅሩኒ እንተ ኾንኩም ነነድሕድኩም ተፋቅሩ ይብላሉ። ጾምና ፍረ ክህልዎ መለልይኡ ፍቅሪ ክኸውን እንከሎ እዩ። ክተፍቅር ቀሊል ኣይኮነን ብዝያዳ ኣብ ልዕሊኻ በደል ንዝፈጸመ ክተፍቅር ንኣና ንደቂ ሰብ ይኸብደና። መድኃኒ ዓለም መምህርና ኣብ መስቀል ኮይኑ ትርጉም ፍቕርን መገዱን ምሂሩና። ንጉዕዞ ፍቕሪ ደም እናጠዓመካ እዩ ዝኸየድ። ምስ ሥጋናን ስምዒትናንን ክንረባረብ ይግብኣና ነቲ ኣብ ድኽመትን በደላትን ሰባት ጥራሕ ከም እነተኩር ገሩና ንዘሎ ድኹም መንፈስ ኣላሽ ኣቢልና ኣብ ጎደና ብድሆ ስምዒትና ክንወፍር እሞ ንፍቕሪ ወገና መተካእታ ከይንገብረሉ ዓይኒ ሕልናና ንኣምላኽ ንኸፈተሉ ፍቕሩ ርኢና ምእንቲ ክንክእል። ጊዜ ጾም ምቹእ ንዕርቂ ምስ ኣምላኽን ሰብን ቅዱስ እዋን ስለ ዝኾነ ንቅድስና ክንሃርፎ እሞ ኣብ ኣምላኽ ተመሊስና ደቂ ኣምላኽ ክንከውን ንወስን።

2. ብዓል ኪዳነ ምሕረት።

ሎሚ ዓመታዊ ብዓል እኖና ኪዳነ ምሕረት ዘኪርና ኣሎና። ነዚ ዕለት ፍሉይ ዝገብሮ ኣብ እዋን ጾም ንዝኸኸሮ ስለ ዘሎና ካብ ማርያም እንምሃሮ ብዙሕ ኣሎና። ማርያም ካብቲ ሓደ መለለይኦ ንባህርያታ ከምቲ ኣምላኽ ዝደልዮ ትመርሕ ምንባራ እዩ። ኣብ ኹሉ ሕይወት ደቂ ሰባት ፍሉይ ሓጎስን ርእሰ ምትእምማን ዝፈጥር ናይ ወለዲ ምሳና ክህልዉ ከለዉ ሓዝም ክገልጹልና ከለዉ እዩ። ወለዲ ዝሰመሩሉ ነገር ዕግበት ይህበና። ማርያም ኣደና ምዃና ብሕድሪ ኣብ እግሪ መቀል ተዋሂባትና እዚኦ ኣደኹም ተባሂልና። ኣብ ኩሉ ምሳና ኮይና ክትህግዝና እሺ ኢላ ተቐቢላትና። ነዚ ኣብታ ቀዳመይቲ ማሕበር ወዳ ኣብ ግ.ሓ. እንተ ኣንበብና ክንረኽቦ ንኸእል። ንሳ እትብላና “ወደይ ዝበለኩም” ግበሩ እዩ። መዓልቲ ኪዳነ ምሕረት ወዳ ዝበለናዶ ንገብር ኣሎና? ደቂ ማርያም ኮናዶ ንጉዓዝ ኣሎና እናበልና ኣብ ርእሰና ተመሊስና ክንጥምት ዝሕግዝና ዕለት እዩ። ወላዲት ንደቃ እዚ ኣይጥዕመልካን እዩ እዚ የኽፍኣካ/ኪ እዩ ኢላ ክትመክር ከላ ብቐትሩ ጸልማት ዝጎልበቦ እንተ ዘይኮይኑ ምኽሪ ወላዲቱ ዘይሰምዕ የለን። ሎሚ ኣብዚ ቅዱስ እዋን ጾም ኣደና እትብላና ዘላ ወደይ ንላይ በዚ ካብ ኣምላኽ ወጺእኪ/ካ ኣሎኺ/ኻ እንበለት ጉድለትና ኃጢአትና ርኢና ኣብ ኣምላኽ ክንምለስ መገዲ ትሕብረና ኣላ።

ደቂ ኪዳነ ምሕረት ዘብላና ምስኦ ዘሎና ርክብን ኣብ ነነድሕድና ዘሎና ርክብን እዩ ዝውስኖ። ንሰብ ብመልክዑ ነለልዮ ሎሚ መልክዕና ናይ ማርያም ናይ ሰላም ናይ ሕደገትን ንስሓን ክኸውን ድላይ ኣደና እዩ። እምብኣር ብዓልና ትርጉም ክህልዎ ኣብ ኣደናን ኣምላኽናን ንመለስ። ኣብቲ ኣምላኽ ዝደልዮ መገዲ ምምላስ ጠፊኡና እንተሎ ብጸሎት ተመሪሕና ንስሓ ንእቶ። ጾምና ምስ ማርያም ዘራኽብ ኣብ ወዳ ዘብጽሕ ክኸውን እንከሎ ጥራሕ እዩ ፍረ ዝህልዎ እሞ ኣብ ልብና ኣቲና ድኽመትና ነለልን ንቀበሎን ኣብ ጎደና ንስሓ ምእንቲ ክንምርሽ።

3. ሓዲስ ኤጳርቅና ኣብ ሃገርና፡

እግዚአብሔር ካብቲ ናይ ሓልዮቱ መግለጺ ንህዝቡ ንሶት ክልእከሎም እንከሎ እዩ። ኣብ ብሉይ ኪዳን ነብያት ክሰደሎም እንከሎ ምስኦም ከምዘሎ ወላ እውን መገዱ ስሒቶም እንተ ኣለዉ ኣብ ኩሉ ኣብ መገዲ ኣምላኽ ክመልስዎም ነብያቱ ክሰደሎም እንከሎ ዓቢ ተስፋ ይህበም ነሩ። ኣብ ሓዲስ ኪዳን እውን ቤተ ክርስትያን ንህዝባ ብቐረባ ክትጓሲ ምስ ደለየት ንሶት ዝኾኑ ካህናት ኣቡናት ትሰድድ። ኣቡናት ካህናት ተልእኮኦም መልእኽቲ ኣምላኽ ንህዝቢ ምብጻሕ እዩ። ዓለማዊ ስልጣን ኣይኮነን ኣብ ጸጋ ኣምላኽ ዝሰረት ተልእኮ እዩ።

ቤተ ክርስትያን ድሕሪ ነውሕ ዘመናት ይሕሾም ይግብኦም ኢላ **ኣብ ከተማ ሰገነይቲ ዝመንበሩ ሓዲስ መንበረ ጵጵስና ሂባትና ኣላ።** መጀመርያ ንወሃቢ ኣምላኽ ክነመስግን ግቡእና እዩ። ከምኡ ነቶም ልኡኻት ቤተ ክርስትያን ንቅድስና ህዝቢ ኢሎም ነዚ ዘፍቀዱልና ናይ መንበረ ጵጵስ ኣቦና በነዲክቶስ መበል 16 ነመስግን ከምኡ ንሓዲስ ሕሩይ ጵጵስና **ኣባ ፍቕረማርያም ሓጎስ** ንህዝቦም ከገልግሉ ፍቓደኛ ንዝኾኑ ነመስግን።

መንበር ክኸፈት ወይ ክውሃብ እንከሎ ቤተ ክርስቲያን ንኹሉ ኣብ ግምት ኣእትዮ እያ እትህብ፤ ግቕሚ ሰቡ፤ ኣድላይነት መንፈሳዊ ኩስኮሳ፤ ከምኡ ኣብ ዕብየት ቤተ ክርስቲያን ዘልኦ ተስፋ ኣብ ግምት ኣእትዮ እያ እትህብ። ነዚ ጸጋ ዝዕደሉ ምእመናን ድርብ ሓላፍነት ኣልኦም። ንመንበርም ከምቲ ክርስቶስ ዝደልዮ ኮይኑ ክምራሕ ክካየድ ናይ ነፍስወከፍ ሓላፍነት እዩ። ናይ ኣቡንን ቤተ ክርስቲያን ሓላፍነት ጥራሕ ኣይኮነን። ሎሚ ነዚ ተዋሂቡ ዘሎ ጸጋ ናበይቱ ሓገዝቱ ንሕና ኣና። መላእ ሰበኻ ሰገነይቲ ነዚ ሓላፍነት ይለብሱ ኣለዉ። ንሕና ናይ ካልእ ሰበኻታት ኣባላት ዝኾና ነዞም ብኹሉ ኣሕዋትና እንቋዕ ንጸጋ ኣምላኽ ክትቅበሉ በቛዕኩም እናበልና ብጸሎት ብንዋት ብኹሉ ክንሕግዞም ግቡእና እዩ። ከም ጀመርቲ መጠን ብኹሉ ኣብ ጎኖም ክንከውን ክርስቲያናዊ ሓላፍነትና እዩ። እዚ እዩ ናይ ክርስትና ሓይሊ፤ ኩልና ደቂ ሓደ ክርስቶስ ኣና።

በዚ ብሩኽ መዓልቲ እኖና ኪዳነ ምሕረት ነዚ ሰናይ ዝሰማዕና እኖና ኪዳነ ምሕረት ሓልዮታን ፍቕራን ካባና ርሑቕ ከምዘይኮነ ምልክት እዩ እሞ፤ ንሓዲስ መንበር ኩሉ ጊዜ ናባይቱ ኮይና ክትመርሖ ደቃ ደቂ ኤጳርቅና ሰገነይቲ ከኣ ወዳ ዝደልዮ እናገበሩ ኣብ እምነቶም ጽኑዓት ኣብ ፍቕሪም ድልዱላት ኮይኖም ቤተ ክርስቲያናዊ ክመርሖ ሰናይ ትምህርትና ንገልጸሎም።

ንሕና ኣብ ስያትልን ከባቢኣን እንርከብ ምእመናን በዚ ኣጋጣሚ ብጸሎት ብመንፈስ ምስ ኣሕዋትና ደቂ ኤጳርቅና ሰገነይቲ ከም እንርከብ እና ገለጽና **ንሓዲስ ሕሩይ ጳጳስ ኣባ ፍቕሪማርያም** ከምኡ ነዚ ሓዲስ መንበር ሰናይ ትምህርትናን ብጸሎትና ከም እነሰንዮምን ንገልጽ።

እኖና ኪዳነ ምሕረት ኣደ ቤተ ክርስቲያን ኣደ ካህና ጽላላን ረድኤትና ምስ ኩልና ኮይኑ በረኽትን ጸጋ ወዳን ተማልደልና ንሃገርና ሰላም ፍቕሪ ዘውርድ ጵጵስና ይግበረልና።

ርሑስ ብግለ ኪዳነ ምሕረትን ቅዱስ እዋን ጸምን ይግበረልና።

ኣባ ንጉሠ ፍሥሓ